

বিলুপ্ত হচ্ছে শিক্ষক নিবন্ধন কর্তৃপক্ষ

আসছে নতুন কমিশন

■ বিশেষ প্রতিনিধি

বিলুপ্ত হচ্ছে শিক্ষা মন্ত্রণালয়ের আওতাধীন 'বেসরকারি শিক্ষক নিবন্ধন ও প্রত্যয়ন কর্তৃপক্ষ' (এনটিআরসিএ)। এর বদলে সরকারি কর্তৃকশিশনের আদলে নতুন করে গঠন করা হচ্ছে 'বেসরকারি শিক্ষক নির্বাচন কমিশন' (এনটিএসসি)। বর্তমান কাঠামোর আদলেই জন্মপ্রশাসনের একজন অভিরিক্ত সচিবকে চেয়ারম্যান ও পাঁচজন যুগ্ম সচিবকে সদস্য করে 'এনটিএসসি' গঠিত হবে। এ কমিশন বেসরকারি শিক্ষা প্রতিষ্ঠানের শিক্ষক নিয়োগের জন্য যোগ্য প্রার্থী বাছাই করে তাদের চাকরির সুপারিশ করবে। একথা জানিয়েছেন শিক্ষামন্ত্রী নুরুল ইসলাম নাহিদ। তিনি সমকালকে বলেন, 'যোগ্যতা, স্বচ্ছতা ও নিয়মনিতির ভিত্তিতে শিক্ষক নিয়োগের জন্য 'এনটিএসসি' গঠনের পরিকল্পনা করা হচ্ছে। এ জন্য শিক্ষা আইন প্রণয়ন ও প্রয়োজনীয় বিধিবিধান সংশোধন করা হবে।

শিক্ষা মন্ত্রণালয় থেকে জানা গেছে, নতুন কমিশন গঠনের সঙ্গে শিক্ষক নিয়োগের পদ্ধতিও বদলে যাবে। এখন বেসরকারি শিক্ষা প্রতিষ্ঠানের নিয়োগ সম্পন্ন করে প্রতিষ্ঠানের ব্যবস্থাপনা কমিটি। 'এনটিএসসি' গঠিত হলে তারাই শিক্ষক নিয়োগের প্রিলিমিনারি, লিখিত ও মৌখিক পরীক্ষা গ্রহণ শেষে চূড়ান্ত ফল প্রকাশ করে উত্তীর্ণদের নিয়োগের সুপারিশ করবে। এতে ম্যানেজিং কমিটি ও গভর্নিং বডির নিয়োগ-দুনীতি কমবে বলে মনে করছেন শিক্ষা মন্ত্রণালয়ের কর্মকর্তারা। বর্তমানে বিদ্যমান 'এনটিআরসিএ' কেবল যোগ্যতা নির্ণয় পরীক্ষা গ্রহণ করে উত্তীর্ণদের সনদ প্রদান করে থাকে। সরকারের নতুন এ উদ্যোগ নিয়ে গতকাল বৃহস্পতিবার রাজধানীতে এক কর্মশালার আয়োজন করা হয়। পলাশী এলাকার 'ব্যানবেইস' মিলনায়তনে 'বেসরকারি শিক্ষক নিবন্ধন ও প্রত্যয়ন কর্তৃপক্ষ' (এনটিআরসিএ) আয়োজিত বেসরকারি শিক্ষক নির্বাচন ও নিয়োগ সংক্রান্ত দিনব্যাপী এ কর্মশালায় বিশেষজ্ঞরা তাদের মতামত তুলে ধরেন।

অনুষ্ঠানে বেসরকারি শিক্ষক নিবন্ধন ও প্রত্যয়ন কর্তৃপক্ষের (এনটিআরসিএ) চেয়ারম্যান আশীষ কুমার সরকারের সভাপতিত্বে অনুষ্ঠানে বক্তব্য রাখেন শিক্ষা সচিব নজরুল ইসলাম খান, জাতীয় বিশ্ববিদ্যালয়ের উপাচার্য প্রফেসর ড. হারুন-অর-রশীদ এবং মাধ্যমিক ও উচ্চশিক্ষা অধিদপ্তরের মহাপরিচালক প্রফেসর ফাহিমা খাতুন।